

ALL INDIA RADIO THIRUVANANTHAPURAM



ആകാശവാണി, തിരുവനന്തപുരം
പ്രാദേശിക വാർത്തകൾ

TIME: 12.30 PM

DATE: 02.06.2024

പ്രധാനവാർത്തകൾ

1. ലോക്സഭാ തിരഞ്ഞെടുപ്പിന്റെ വോട്ടെണ്ണൽ മരുന്നാൾ. സംസ്ഥാനത്ത് 20 കേന്ദ്രങ്ങളും വോട്ടെണ്ണലിന് സജ്ജമായതായി മുഖ്യതിരഞ്ഞെടുപ്പ് ഓഫീസർ.
2. നിയമസഭാ തിരഞ്ഞെടുപ്പിന്റെ വോട്ടെണ്ണൽ പുരോഗമിക്കുന്ന അരുണാചൽ പ്രദേശിൽ ബി ജെ പി യും, സിക്കിമിൽ -സിക്കിം ക്രാന്തികാരി മോർച്ചയും അധികാരത്തിലേക്ക്.
3. രണ്ടുമാസത്തെ വേനലവധിക്ക് ശേഷം സംസ്ഥാനത്തെ സ്കൂളുകൾ നാളെ തുറക്കും. പുതിയ അധ്യയന വർഷം മാറ്റങ്ങളുടേതാകുമെന്ന് വിദ്യാഭ്യാസ മന്ത്രി വി.ശിവൻകുട്ടി.
4. സംസ്ഥാനത്ത് ശക്തമായ മഴ തുടരും. ഇടുക്കി, കോഴിക്കോട്, വയനാട് ജില്ലകളിൽ ഇന്ന് ഓറഞ്ച് ജാഗ്രത.
5. ട്വന്റി-20 ലോകകപ്പിന്റെ ഉദ്ഘാടന മത്സരത്തിൽ കാനഡയെ ഏഴു വിക്കറ്റിന് പരാജയപ്പെടുത്തി യുഎസ്.

വോട്ടെണ്ണൽ മറന്നാൾ

ലോക്സഭാ തിരഞ്ഞെടുപ്പിന്റേയും ആന്ധ്രപ്രദേശ്, ഒഡീഷ സംസ്ഥാന നിയമസഭകളുടെയും, നിയമസഭാ ഉപതിരഞ്ഞെടുപ്പുകളുടെയും വോട്ടെണ്ണൽ മറന്നാൾ രാവിലെ രാവിലെ 8 മണിയ്ക്ക് ആരംഭിക്കും. സംസ്ഥാനത്ത് 20 കേന്ദ്രങ്ങളും വോട്ടെണ്ണലിന് സജ്ജമായതായി മുഖ്യതിരഞ്ഞെടുപ്പ് ഓഫീസർ സഞ്ജയ് കൗൾ അറിയിച്ചു. സുതാര്യവും സുരക്ഷിതവുമായി വോട്ടെണ്ണൽ പ്രക്രിയ പൂർത്തിയാക്കാനുള്ള നടപടികൾ സ്വീകരിച്ചതായും വോട്ടെണ്ണൽ ദിനം ഡ്രൈ ഡേ ആയിരിക്കുമെന്നും അദ്ദേഹം വ്യക്തമാക്കി.

തൃശൂർ (ഇൻട്രോ)

തൃശൂർ ലോക്സഭാ മണ്ഡലത്തിന്റെ വോട്ടെണ്ണൽ കേന്ദ്രമായ ഗവ. എൻജിനീയറിങ് കോളജിൽ എല്ലാ സജ്ജീകരണങ്ങളും സുരക്ഷാ സംവിധാനവും ഒരുക്കിയതായി തൃശൂർ ലോക്സഭാ മണ്ഡലം വരണാധികാരി കൂടിയായ ജില്ലാ കലക്ടർ വി.ആർ കൃഷ്ണതേജ അറിയിച്ചു. വോട്ടെണ്ണൽ കേന്ദ്രത്തിലെ സുരക്ഷാക്രമീകരണങ്ങൾ ജില്ലാ കളക്ടർ പരിശോധിച്ചു. കൂടുതൽ വിവരങ്ങളുമായി ആകാശവാണി തൃശൂർ ജില്ലാ പ്രതിനിധി ഭരിത പ്രതാപ്....

(വോയ്സ്)

തിരഞ്ഞെടുപ്പ് ഫലം

തിരഞ്ഞെടുപ്പ് ഫലം അറിയാൻ സംസ്ഥാനത്ത് ഏകീകൃത സംവിധാനം സജ്ജമാക്കി തിരഞ്ഞെടുപ്പ് കമ്മീഷൻ. കമ്മീഷൻറെ വെബ്സൈറ്റിലും വോട്ടർ ഹെൽപ്പ് ലൈൻ ആപ്പിലും results.eci.gov.in വഴിയും ഫലം ലഭ്യമാകും.

അരുണാചൽ, സിക്കിം നിയമസഭ

ഭരണത്തുടർച്ചയുടെ സൂചന നൽകി അരുണാചൽ പ്രദേശ്, സിക്കിം നിയമസഭ തിരഞ്ഞെടുപ്പുകളിലെ വോട്ടെണ്ണൽ പുരോഗമിക്കുന്നു. അരുണാചലിൽ ബിജെപി അധികാരം ഉറപ്പിച്ചു. ഒടുവിൽ വിവരം ലഭിക്കുമ്പോൾ 47 സീറ്റുകളിൽ പാർട്ടി മുന്നിലാണ്. എൻപിപി 5 സീറ്റുകളിൽ ലീഡ് നേടിയിട്ടുണ്ട്. സിക്കിമൽ- സിക്കിം ക്രാന്തികാരി മോർച്ച ഭൂരിപക്ഷത്തിലേക്ക്. ആകെയുള്ള 32 സീറ്റുകളിൽ 31ലും പാർട്ടി ജയമുറപ്പിച്ചു. സിക്കിം ഡെമോക്രാറ്റിക് ഫ്രണ്ട് 1 സീറ്റിൽ ഒതുങ്ങി.

എക് സിറ്റ് പോളുകൾ

ദേശീയ ജനാധിപത്യ സഖ്യത്തിന് ഭരണത്തുടർച്ചയെന്നും, ബിജെപി ഒറ്റക്ക് ഭൂരിപക്ഷം നേടുമെന്നും പ്രവചിച്ച് വിവിധ എക്സിറ്റ് പോളുകൾ. കേരളത്തിൽ യുഡിഎഫിന് മേൽക്കൈയെന്നാണ് പുറത്തുവന്ന എക്സിറ്റ് പോളുകൾ വ്യക്തമാക്കുന്നത്. എൽ ഡി എഫ് നാല് മുതൽ ആറ് സീറ്റുവരെയും ബിജെപി ഒന്നു മുതൽ 3 സീറ്റു വരെയും നേടുമെന്നാണ് പ്രവചനം.

എക്സിറ്റ് പോളുകൾ തള്ളി എൽ ഡി എഫും യു ഡി എഫും.

എക്സിറ്റ് പോളുകൾ തള്ളി എൽഡിഎഫും യുഡിഎഫും. ശാസ്ത്രീയമായ നിഗമനത്തിന്റേയോ ജനങ്ങളുടെ പൊതുവികാരങ്ങളെ നിരീക്ഷിച്ചോ അല്ല എക്സിറ്റ് പോൾ തയ്യാറാക്കുന്നതെന്നും അതിൽ രാഷ്ട്രീയ താൽപര്യമുണ്ടെന്ന് സംശയിക്കുകയാണെന്നും ഇടതുമുന്നണി കൺവീനർ ഇ.പി.ജയരാജൻ പറഞ്ഞു. എക്സിറ്റ് പോൾ ഫലങ്ങളോട് കോൺഗ്രസ് നേതാവ് രമേശ് ചെന്നിത്തലയും വിയോജിച്ചു. ഇന്ത്യാ മുന്നണി അധികാരത്തിൽ വരുമെന്ന് അദ്ദേഹം പറഞ്ഞു. സംസ്ഥാനത്തെ ഭരണവിരുദ്ധവികാരം തിരഞ്ഞെടുപ്പിൽ പ്രതിഫലിക്കുമെന്നും ബി ജെ പി മികച്ച വിജയം നേടുമെന്നും കേന്ദ്ര സഹമന്ത്രി വി മുരളീധരൻ പ്രതികരിച്ചു.

സ്കൂളുകൾ നാളെ തുറക്കും (ഇൻട്രോ)

രണ്ടുമാസത്തെ വേനലവധിക്ക് ശേഷം സംസ്ഥാനത്തെ സ്കൂളുകൾ നാളെ തുറക്കും. സംസ്ഥാന തല പ്രവേശനോത്സവം എറണാകുളത്ത് മുഖ്യമന്ത്രി പിണറായി വിജയൻ ഉദ്ഘാടനം ചെയ്യും.

വിശദാംശങ്ങളുമായി ആകാശവാണി തിരുവനന്തപുരം ജില്ലാ പ്രതിനിധി രെജു കോലിയക്കോട്.....

(വോയ്സ്)

പ്രവേശനോത്സവം-ജില്ലകൾ

പ്രവേശനോത്സവത്തിന്റെ കണ്ണൂർ ജില്ലാതല ഉദ്ഘാടനം ചിറ്റാരിപ്പറമ്പ് ഗവ. ഹയർ സെക്കൻഡറി സ്കൂളിൽ 'കെ.കെ. ശൈലജ എം .എൽ.എ. നിർവഹിക്കും. വിവിധ കലാപരിപാടികൾക്കൊപ്പം നവാഗതർക്ക് മാവിൻതൈ, കൂട എന്നിവ വിതരണം ചെയ്യും. കോഴിക്കോട്, ചെറുവണ്ണൂർ ഗവൺമെന്റ് വൊക്കേഷനൽ ഹയർ സെക്കൻഡറി സ്കൂളിൽ പ്രവേശനോത്സവം നടക്കും. മന്ത്രി പി എ മുഹമ്മദ് റിയാസ് ഉദ്ഘാടനം ചെയ്യും.

വി.ശിവൻകുട്ടി

പുതിയ അധ്യയന വർഷം മാറ്റങ്ങളുടേതാകുമെന്ന് വിദ്യാഭ്യാസ മന്ത്രി വി.ശിവൻകുട്ടി പറഞ്ഞു. ഒന്നു മുതൽ 9 വരെ ക്ലാസുകളിൽ ഓൾപാസ് എന്ന രീതിമാറ്റി പഠനവും പരീക്ഷയും കുറ്റമറ്റരീതിയിലാക്കും. പത്താം ക്ലാസിൽ എല്ലാവിഷയത്തിനും മിനിമം മാർക്കുവേണമെന്ന തീരുമാനവും നടപ്പാക്കുമെന്നും മന്ത്രി പറഞ്ഞു. മലബാറിലെ പ്ലസ് വൺ പ്രവേശനത്തിന് സീറ്റ് ക്ഷാമമില്ലെന്ന് മന്ത്രി വ്യക്തമാക്കി.

മഴ (ഇൻട്രോ)

സംസ്ഥാനത്ത് ഇന്നും ശക്തമായ മഴയ്ക്ക് സാധ്യത. ഇടുക്കി, കോഴിക്കോട്, വയനാട് ജില്ലകളിൽ ഓറഞ്ച് ജാഗ്രത

പ്രഖ്യാപിച്ചിട്ടുണ്ട്. . എറണാകുളം, തൃശ്ശൂർ, പാലക്കാട്, മലപ്പുറം, കണ്ണൂർ, കാസർകോട് ജില്ലകളിൽ മഞ്ഞ ജാഗ്രതയാണ്. കേരള തീരത്ത് ശക്തമായ പടിഞ്ഞാറൻ കാറ്റിനും ഉയർന്ന തിരമാലകൾക്കും സാധ്യതയുണ്ട്. ചുരുങ്ങിയ സമയത്തിനുള്ളിൽ കൂടുതൽ മഴ പെയ്യാനുള്ള സാധ്യതയുള്ളതിനാൽ മലയോര മേഖലകളിലടക്കം ജാഗ്രതാ നിർദ്ദേശം പുറപ്പെടുവിച്ചിട്ടുണ്ട്. എന്നാൽ ഇടുക്കിയിൽ ഇന്ന് ഉച്ച വരെ കാര്യമായ മഴ ഇല്ല. ഇടുക്കിയിൽ നിന്ന് ആകാശവാണി പ്രതിനിധി രതീഷ് കൃഷ്ണൻ...
(വോയ്സ്)

രാജരാജേശ്വര ക്ഷേത്ര വിവാദം

കണ്ണൂർ തളിപ്പറമ്പ് രാജരാജേശ്വര ക്ഷേത്രവുമായി ബന്ധപ്പെട്ട് കർണാടക ഉപമുഖ്യമന്ത്രി ഡി.കെ. ശിവകുമാറിന്റെ വിവാദ പരാമർശം ഭക്തർക്കിടയിൽ ആശയക്കുഴപ്പമുണ്ടാക്കിയെന്ന് ക്ഷേത്രം തന്ത്രി ഇ.പി. കുബേരൻ നമ്പൂതിരിപ്പാടും ക്ഷേത്രം ഭാരവാഹികളും. കർണാടകയിൽ നിന്നുള്ള ഭക്തജനങ്ങളിൽ ഇത് ആശങ്ക സൃഷ്ടിക്കുമെന്ന് അവർ വാർത്താ സമ്മേളനത്തിൽ പറഞ്ഞു. പരാമർശം പിൻവലിക്കാൻ ഉത്തരവാദിപ്പെട്ടവർ തയ്യാറാകണമെന്നും അവർ ആവശ്യപ്പെട്ടു.

അവയവ വിൽപ്പന

കഴിഞ്ഞ ദിവസം ഹൈദരാബാദിൽ പിടിയിലായ അവയവ വിൽപ്പന കേസിലെ മുഖ്യ സൂത്രധാരൻ ബല്ലം കോണ്ട രാഘവസാദിനെ കൊച്ചിയിൽ എത്തിച്ച് അറസ്റ്റ് രേഖപ്പെടുത്തി. ഹൈദരാബാദിലെ ഒരു ഹോട്ടലിൽ നിന്നാണ് കഴിഞ്ഞമാസം 30ന് ഇയാൾ പിടിയിലായത് .

വയനാട് (ഇൻട്രോ)

ഫെബ്രുവരി 29ന് ഹൈക്കോടതി ഉത്തരവ് പ്രകാരം - അടച്ചിട്ടിരിക്കുന്ന വയനാട്ടിലെ കുറുവാ ദ്വീപ് തുറക്കണമെന്ന ആവശ്യവുമായി നാട്ടുകാർ കലക്ടർക്ക് മുന്നിൽ. യഥാർത്ഥ വസ്തുതകൾ കോടതിയെ ധരിപ്പിച്ച് ദ്വീപ് തുറക്കുന്നതിനായുള്ള നടപടികൾ സ്വീകരിക്കുമെന്ന് ജില്ലാ കലക്ടർ രേണുരാജ് അറിയിച്ചു.

വിശദാംശങ്ങളുമായി ആകാശവാണി വയനാട് ജില്ലാ പ്രതിനിധി അരുൺ വിൻസെൻറ്.....

(വോയ്സ്)

കൊട്ടിയൂർ

കൊട്ടിയൂർ വൈശാഖോത്സവത്തിലെ നാല് ആരാധനകളിൽ മൂന്നാമത്തേതായ രേവതി ആരാധന ഇന്ന് നടക്കും. മണിത്തറയിലെ സ്വയംഭൂവിൽ പാലമൃത് അഭിഷേകം നടത്തും. വൈശാഖോത്സവത്തിൽ പങ്കെടുക്കാനെത്തുന്നവരുടെ തിരക്ക് വർദ്ധിച്ചിട്ടുണ്ട്.

ഹജ്ജ്

കണ്ണൂർ രാജ്യാന്തര വിമാനത്താവളത്തിൽ നിന്ന് സ്ത്രീകൾക്ക് മാത്രമായുള്ള ഹജ്ജ് വിമാനം നാളെ ഉച്ചയ്ക്ക് 1.30 ന് യാത്ര തിരിക്കും. നാളെ രണ്ട് വിമാനങ്ങൾ ഹജ്ജ് സർവ്വീസ് നടത്തും. അതിനിടെ ആദ്യ ഹജ്ജ് സംഘം പുണ്യഭൂമിയിൽ എത്തി.

ട്വന്റി- 20

ട്വന്റി-20 ലോകകപ്പിൻറെ ഉദ്ഘാടന മത്സരത്തിൽ കാനഡയെ ഏഴു വിക്കറ്റിന് പരാജയപ്പെടുത്തി യുഎസ്.ആദ്യം ബാറ്റു ചെയ്ത കാനഡ ഉയർത്തിയ 195 റൺസ് വിജയലക്ഷ്യം മൂന്നു വിക്കറ്റ് നഷ്ടത്തിൽ 14 പന്തുകൾ ബാക്കിനിൽക്കെ യുഎസ് മറികടന്നു. 40 പന്തുകളിൽ 94 റൺസ് നേടി പുറത്താകാതെ നിന്ന ആരോൺ ജോൺസാണ് യുഎസിൻറെ വിജയത്തിൽ നെടുംതുണായത്.

ജാവലിൻ ത്രോ

തായ്‌വാൻ അത്‌ലറ്റിക്‌സ് ഓഷണിൽ ഇന്ത്യയുടെ ഡിപി മനുവിന് സ്വർണം. പുരുഷന്മാരുടെ ജാവലിൻ ത്രോയിൽ 81.58 മീറ്റർ ദൂരം എറിഞ്ഞാണ് മനു ഒന്നാമതെത്തിയത്. വനിതകളുടെ 100 മീറ്റർ ഹർഡിൽസിൽ ഇന്ത്യയുടെ നിത്യ രാംരാജ് വെള്ളി നേടി. 13.23 സെക്കൻഡിൽ ഓടിയെത്തിയാണ് നിത്യ രണ്ടാം സ്ഥാനത്ത് എത്തിയത്

മൊഴി നൽകി

വയനാട് പൂക്കോട് വെറ്ററിനറി കോളേജ് വിദ്യാർത്ഥി ജെ.എസ്.സിദ്ധാർത്ഥൻറെ മരണത്തെക്കുറിച്ച് അന്വേഷിക്കാൻ ഗവർണർ ആരിഫ് മുഹമ്മദ് ഖാൻ നിയോഗിച്ച അന്വേഷണ കമ്മീഷൻ മുൻപാകെ സിദ്ധാർത്ഥൻറെ രക്ഷിതാക്കൾ ഇന്ന് മൊഴി നൽകി. രാവിലെ പത്തോടെ കുസാറ്റിൻറെ തൃക്കാക്കരയിലെ ഗസ്റ്റ് ഹൗസിൽ എത്തിയാണ് മൊഴി നൽകിയത്.
